

Ölkəmiz hər zaman bütün dünyada sülhün, əmin-amanlığın bərqərar olmasına səy göstərir. Azərbaycan uzun illər ikili standartlarla, haqsızlıqlarla, ədalətsizliklə üzləşəndə də, açılmaz düyünə çevrilmiş problemlərinin həllində öz mövqeyini qoruyub saxlayıb. Müstəqilliyinə nail olduğu vaxtdan Azərbaycan dövləti beynəlxalq hüququn prinsiplərindən heç zaman kənara çıxmayıb.

Mehribanlıq, qarşılıqlı maraq üzərində qurulan qonşuluq münasibəti Azərbaycan xalqının qədimdən bu günədək ruhunda daşdığı, yaşatdığı ən yüksək keyfiyyətlərdəndir. Xalqımız heç zaman qonşusunun pisliliyini istəməyib, onun ocağının sönməsini arzulamayıb. Azərbaycan dövləti də beynəlxalq münasibətlərdə bu prinsipi əsas götürüb. Mehriban qonşuluq, qarşılıqlı hörmət və əməkdaşlıq dövlətimiz üçün hər zaman prioritet məsələlərdən olub.


Bu mənada qonşu İran İslam Respublikası ilə münasibətlərdə də Azərbaycanın mövqeyi dəyişməz qalıb. ABŞ və İsrailin İrana birgə hərbi müdaxiləsindən sonra Azərbaycanın xarici işlər naziri Ceyhun Bayramovun iranlı həmkarı Abbas Əraççıya zəng etməsi, ölkəmizin ərazisindən heç bir qonşu və dost dövlətə, o cümlədən İrana qarşı istifadə edilməyəcəyi ilə bağlı Prezident İlham Əliyevin mövqeyini xatırlatması, İran səfirinin mətbuat konfransı keçirərək ölkəsinin mövqeyini ifadə etməsinə şərait yaradılması, həmin ölkənin ali rəhbərinin vəfatı zamanı dövlətimizin başçısının ilk olaraq başsağlığı verməsi, ardınca səfirliyi ziyarət etməsi və İrana humanitar yardım planlaşdırılması bunun təsdiqidir.

Bu münasibətin əvəzində martın 5-i günorta vaxtı Naxçıvan Muxtar Respublikasına İran İslam Respublikasının ərazisindən dron hücumlarının həyata keçirilməsi, nəticədə hava limanının binasına zərər

dəyməsi və bir neçə mülki şəxsin xəsarət alması nəinki ölkəmiz tərəfindən kəskin hiddətlə qarşılıb, eyni zamanda müxtəlif ölkələrin və beynəlxalq təşkilatların dövlət və hökumət başçılarının etirazına səbəb olub.

Bu hadisəni pisləyən Türkiyə Prezidenti Rəcəb Tayyib Ərdoğan İranı mehriban qonşuluğa çağırıb. Ankarada sənətkarlar və sahibkarlarla keçirilən iftar məclisində qardaş ölkənin Prezidenti Azərbaycan dövlətinin başçısı ilə telefon danışığından bəhs edib: "Qardaşım İlham Əliyevlə söhbətimdə Naxçıvan Muxtar Respublikasına edilən hücumdan təəssüfləndiyimi bildirdim və onu pislədim". Rəcəb Tayyib Ərdoğan martın 4-də Türkiyənin cənub sərhədi yaxınlığında İran raketinin vurulmasını da vurğulayıb: "Biz İran tərəfinin diqqətini Türkiyə ilə dostluğun əhəmiyyətinə çəkdik və mehriban qonşuluq münasibətlərinə xələl gətirəcək səhvlərə yol verməməyə çağırırdıq".

Fransa hökuməti də İranın Naxçıvan Beynəlxalq Hava Limanına dron hücumunu ən sərt şəkildə pisləyib. Fransa Xarici İşlər Nazirliyinin portalında dərc olunan bəyanatda Naxçıvan Beynəlxalq Hava Limanının İran dronlarının hücumuna məruz qaldığı, hadisə nəticəsində dörd nəfərin yaralandığı xatırlanıb. Fransanın bu hadisə ilə bağlı Azərbaycanla tam həmrəy olduğu bildirilib. Vurğulanıb ki, Naxçıvan Beynəlxalq Hava Limanına qarşı həyata keçirilmiş dron hücumu Azərbaycanın suverenliyinin və beynəlxalq hüququn açıq şəkildə



pozulmasıdır. Hücumu əsassız və qəbul edilməz addım kimi qiymətləndirən Fransa hökuməti regionda sabitliyin qorunmasının və beynəlxalq hüquqa hörmətin vacibliyini bir daha diqqətə çatdırıb.

İki İran dronunun Naxçıvana zərbə endirməsinin tamamilə qəbul edilməz olduğunu Böyük Britaniyanın Azərbaycandakı səfiri Ferqus Auld özünün "X" sosial media hesabında bildirib: "Böyük Britaniya Azərbaycanın təhlükəsizliyini təhdid edən istənilən hərəkəti qətiyyətlə pisləyir. Bu çətin məqamda Azərbaycanla və zərərçəkənlərlə tam həmrəyik. Səfirlik baş verənləri yaxından izləyir".

Beynəlxalq Mülki Müdafiə Təşkilatının (BMMT) Daimi Katibliyi ölkəmizə



qarşı son hücumlarla bağlı yaydığı bəyanatda isə Azərbaycanın üzleşdiyi hadisə ilə əlaqədar dərin narahatlığını diqqətə çatdırıb, Azərbaycan hökuməti və xalqı ilə tam həmrəylik ifadə olunub. Bəyanatda Azərbaycanın mülki müdafiə və fəvqəladə hallara hazırlıq sahəsində regional əməkdaşlığın gücləndirilməsinə töhfə verən ölkələrdən biri olduğu və bu istiqamətdə BMMT çərçivəsində mühüm rol oynadığı vurğulanıb. Təşkilat baş verən hadisələrdən zərərçəkən insanlara səmimi dəstəyini verərək bildirilib ki, bütün hallarda mülki əhalinin və həyatı əhəmiyyətli xidmətlərin qorunması əsas prioritet olaraq qalmalı, heç bir mülki şəxs qeyri-sabitlik və zorakılığın qurbanına çevrilməməlidir.

İranın Türkiyə və Azərbaycanı hədəfə almaq cəhdini kəskin şəkildə qınayan ölkələrdən biri də Səudiyyə Ərəbistanı Kralığıdır. Səudiyyə Ərəbistanı XİN bu cür cəhdləri beynəlxalq qanunlara və qəbul olunmuş beynəlxalq normalara zidd olan düşmənçilik davranışı adlandırıb. Nazirlik bəyanatında hər iki ölkəyə qarşı edilən bu qorxaq cəhdlərin heç bir halda əsaslandırılması mümkün olmayan düşmənçilik mövqeyi kimi dəyərləndirib. Qeyd olunub ki, İranın region ölkələrinə qarşı bu cür davranışları gərginliyin daha da artmasına səbəb olur və regional təhlükəsizliyi və sabitliyi təhdid edir. Krallıq hökuməti və xalqının Türkiyə və Azərbaycanla tam həmrəy olduğu bəyanatda bir daha diqqətə çatdırılıb. İsrail Dövlətinin xarici işlər naziri Gideon Saar Azərbaycanın xarici işlər naziri Ceyhun Bayramova zəng vurub. Telefon danışığı zamanı regionda artan təhlükəsizlik riskləri, xüsusilə hərbi gərginlik və bunun regional sabitliyə təsirləri ətrafında fikir mübadiləsi aparılıb. İsrail tərəfi İran tərəfindən Azərbaycanın Naxçıvan Muxtar Respublikası ərazisinə qarşı dron hücumlarının qəbul edilməz olduğunu qeyd edib və ölkəmizlə həmrəy olduğunu bildirib.

Misirin xarici işlər naziri Bədr Əbdülati Avropa İttifaqının xarici işlər və təhlükəsizlik siyasəti üzrə ali nümayəndəsi, Avropa Komissiyasının vitse-prezidenti Kaya Kallasla baş tutan telefon danışığında ölkəsinin Azərbaycana, Türkiyəyə və ərəb ölkələrinə hücumları qəbul edilməz hesab etdiyini, bu halların qınanılmalı olduğunu

diqqətə çatdırıb. Bədr Əbdülati həmçinin zorakılıq dalğasının davam etməsinin və münafişenin daha da genişlənməsinin regional və beynəlxalq sülh və sabitliyi təhdid edəcəklərini fəlakətli və təhlükəli nəticələrə səbəb ola biləcəyi barədə xəbərdarlıq edib.

İran pilotsuz uçuş aparatlarının Naxçıvan Muxtar Respublikasının mülki obyektlərini hədəfə alan və mülki şəxslərin yaralanması ilə nəticələnən hücumlarını, hava limanının vurulmasını qəti şəkildə pisləyən dövlətlər arasında Qətər, Birləşmiş Ərəb Əmirliyi, Litva, Moldova, Küveyt, Özbəkistan, Gürcüstan, Qazaxıstan, Pakistan, Albaniya, Monteneqro, İspaniya, İordaniya, İtaliya, Avstriya və başqaları da var. Həmin dövlətlərin rəsmiləri İranın Azərbaycana qarşı həyata keçirdiyi bu cinayətin beynəlxalq hüququn norma və prinsiplərinin kobud pozuntusu olduğu və regionda gərginliyin artmasına xidmət etdiyini vurğulayıb, Azərbaycanla həmrəy olduqlarını bildiriblər.

Qeyd etdiyimiz kimi, Azərbaycanın qonşuları və beynəlxalq tərəfdaşları ilə qurduğu mehriban və qarşılıqlı hörmətə əsaslanan siyasətini, ölkəmizin sülhə və əmin-amanlığa sadıqlılığını bir daha təsdiqləyir. Bu yanaşma həm də onu göstərir ki, hər hansı tərribat və zorakılıq aktları Azərbaycan xalqının birliyi və dövlətimizin gücü qarşısında heç bir nəticə verə bilməz.

Zöhrə FƏRƏCOVA,
"Azərbaycan"